

L-inklużjoni vera

Dr John Baptist Gauci

Segretarju Ġenerali



Meta tlissen il-kelma “inklużjoni”, il-biċċa l-kbira tan-nies ikunu semgħuha kemm-il darba, numru kbir fosthom għandhom idea ta’ xi tfigger, numru inqas jafu eżatt x’inhu l-kuncett marbut magħha, imma wisq nibża’ li f’it huma dawki li jhaddnuha u jafu kif ipogġuha verament fil-prattika. U ma tliem lil hadd, għax mhux kuncett li kiber ma’ hafna minna. Hawn min jahseb li f’għaqda fejn issib gabra varjata ta’ nies li għandhom karatteristiċi, valuri, twemmin, esperjenzi u abiltajiet differenti għandek mudell mill-aqwa t’inklużjoni soċjali. Dan hu kollu tajjeb, ta’ min ifahħru u jhegġu, imma nahseb li mhux biżżejjed. Huwa l-bidu, imma mhux l-għan aħħari. Sabiex ikollok inklużjoni vera, jeħtieġ li timxi pass ieħor, li mhux dejjem faċli. Dan minhabba li jaf jinvolvi spejjeż ulterjuri li għal xi whud jaf jidhru fiergħa jew forsi mhux neċessarji, imma iktar minn hekk, dan il-pass irid iġib miegħu bidla fil-mentalità, fil-kultura u fil-mod kif ngħixu. Ambjent verament inklussiv għandu jagħti aċċess ugwali għal u lil kulhadd għall-opportunitajiet u għar-rizorsi neċessarji li jwasslu għall-iżvilupp tal-persuna b’mod sħiħ, irrispettivament mill-abiltajiet, twemmin, valuri, età u sess.

Fortunatament illum il-ġurnata, il-komunità ingenerali qed tifhem dejjem aktar li l-ostakli għall-aċċess fiżiku joħolqu problema għal diversi membri tal-istess komunita, u għalhekk huma wkoll problema għall-komunita kollha b’mod kollettiv. L-Għaqda Mużikali Imperial dan fehmitu tant li f’wieħed mill-ikbar proġetti li dahlet għalih fil-passat riċenti, hasset il-ħtieġa li tinstalla lift sabiex is-sulari kollha tal-każin ikunu aċċessibbli għal kulhadd. Spiza konsiderevoli, anke meta tqis li din iġġib magħha spiza rikorrenti sostanzjali minhabba li l-lift irid jinżamm f’kundizzjoni tajba u ċċertifikat regolament min-nies kompetenti. Imma għall-Għaqda tagħna dan huwa investiment. U tant hu hekk illi prezentament qegħdin naħdmu sabiex negħlbu l-aħħar ostaklu li għad baqa’ li jagħti aċċess sħiħ, permanenti u awtonomu għall-

każin kollu lil kulhadd billi nneħħu l-ħtieġa ta’ rampa temporanja li tintrama’ meta jkun hemm il-ħtieġa sabiex tagħti aċċess minn fuq il-parapett għal gol-każin. Proġett ambizzjuż, imma li ma jaqtgħalniex qalbna u li nittamaw li nwettqu fiż-żmien li ġej.

Imma l-ostakli għall-aċċess huma biss l-ewwel ħolqa biex ngħidu li għaqda hija verament inklussiva. L-Għaqda tagħna tixtieq ukoll li timxi l-pass li jmiss billi toffri opportunita għat-tagħlim tal-mużika lil iktar persuni b’abiltajiet differenti. L-integrazzjoni ta’ persuni b’abiltajiet differenti huwa mod effiċjenti sabiex jtkattar it-tagħlim, mhux biss dak mużikali iżda wkoll dak fuq livell soċjali. It-taħlit ta’ esperjenzi ta’ nies b’firxa wiesgħa ta’ abiltajiet u diżabiltajiet għandu jservi biex jtkattar l-għarfien dwar kif persuni differenti jesperjenzaw dak li toffri l-hajja, fosthom l-abiltajiet mużikali. Permezz ta’ dan, persuni li digà jiffrekwentaw il-Każin ikollhom l-opportunita li jkabbru l-għarfien, il-ħiliet, il-kapaċitajiet u l-għerf tagħhom billi jimirħu f’baħar ta’ esperjenzi li jgħibu magħhom tfa u zgħażaġħ oħra li s’issa f’it li xejn kellhom inċentiv biex jersqu lejn każin tal-banda.

Għalhekk, nixtieq hawnhekk nintroduci l-ewwel pass li l-Għaqda Mużikali Imperial hadet f’din id-direzzjoni bis-saħħa ta’ inizjattiva li permezz tagħha se nintroducu t-tagħlim mużikali għal persuni neqsin mis-smiġħ. Dan se jkun qed isir bħala parti mill-proġett “It-Taħriġ Mużikali taż-Zgħażaġħ fil-Każini tal-Banda” amministrat mill-Agenzija Żgħażaġħ bil-kollaborazzjoni tal-Għaqda Kazini tal-Banda. Għamilna kuntatt ma’ organizzazzjoni mir-Renju Unit li hija magħmula minn nies professjonali li huma ddedikati esklussivament biex jipprovdu aċċess, edukazzjoni u opportunitajiet mużikali lil persuni neqsin mis-smiġħ. Fuq stedina li għamilnilhom, se jkun qed jiġu Malta f’Ottubru

sabiex jagħtu taħdidiet, taġlim u konsulenza f'dan il-qasam. Dan il-proġett huwa esperiment innovattiv għall-gzejjer taġna għax, safejn hu magħruf għalina, mhux qed jiġi offrut b'mod formali l-ebda taġlim tal-mużika lil persuni neqsin mis-smiġħ. Għalhekk nixtieq nieħu din l-opportunità sabiex inhegġeg lil tfal, żgħażaġħ u adulti bi problemi ta' smiġħ sabiex jagħmlu kuntatt maġna ħalli jkunu protagonisti attivi f'din l-inizjattiva.

L-għaqdijiet mużikali kienu minn dejjem fuq

quddiem biex jippromwovu l-inklussività billi ħaddnu maġħhom nies minn kull sfera tas-socjeta' civili, anke fi żmien meta dawn ma kinux milqugħa minn kulħadd, jew addirittura mwarrba u iżolati. Naħseb u nemmen li wasal iż-żmien li l-istess għaqdijiet mużikali jagħtu direzzjoni lill-komunitajiet lokali dwar kif l-inklussività għandha verament titpoġġa fil-prattika.

Il-Festa t-Tajba lil Kulħadd!

Tagħlim tal-mużika għal persuni neqsin mis-smiġħ



minn għalliema mharrġa

fil-każini tal-Banda Imperial


minn Ottubru 2018

Music lessons for people with hearing impairment

by trained teachers

at the Imperial Band Club

starting October 2018



Proġett ġdid mill-Għaqda Muzikali Imperial

bil-kollaborazzjoni tal-

Aġenzija Żgħażaġħ u l-Għaqda Kazini tal-Banda

bħala parti mill-iskema

'It-Taħriġ Mużikali taż-Żgħażaġħ fil-Każini tal-Banda – 2018'

